

## حجامہ کا علاج ارشادات نبوی ﷺ کی روشنی میں

جمع و ترتیب :

ڈاکٹر امجد احسن علی

رکن حزب العلماء (یوکرے)

۱. عن ابن عباسؓ عن النبي ﷺ قال: الشفاء في ثلاثة: في شرطة محجم أو شربة عسل، أو كية بنار، أنهى أمتي عن الكية. (رواه البخاري، الطب رقم: ۵۷۸۱).

حضرت ابن عباسؓ حضور اکرم ﷺ سے روایت کرتے ہیں، آپ ﷺ نے فرمایا کہ شفاء تین چیزوں میں ہے۔  
(۱)۔ حجامہ کے ذریعہ کٹ لگانے میں۔

(۲)۔ شہد کے استعمال میں۔

(۳)۔ آگ سے داغنے میں۔ تاہم میں اپنی امت کو آگ کے داغنے سے روکتا ہوں۔

۲. عن جابرؓ عن النبي ﷺ قال: ان كان في شيء من أدويتكم شفاء، ففبي شرطة محجم، أو شربة عسل، أو لدعة بنار، وافق الداء وما أحب أن اكنوى. (رواه البخاري، الطب ۵۷۸۳).

حضرت جابرؓ حضورؐ سے روایت کرتے ہیں کہ آپ ﷺ نے فرمایا کہ اگر تمہاری دواؤں میں سے کسی دوا میں شفاء موجود ہے تو حجامہ کے ذریعہ کٹ لگانے میں ہے، یا شہد کے استعمال میں، یا پھر آگ سے داغنے میں (بشرطیکہ) یہ داغنا اس مرض کو راست آجائے، لیکن میں آگ سے داغنے کو پسند نہیں کرتا۔

۳. عن أنسؓ قال: قال رسول الله ﷺ ان أمثل ما تداويتم به الحجامه، والقسط البحري. (رواه البخاري، الطب ۵۷۹۷).

حضرت انسؓ فرماتے ہیں کہ رسول اللہ ﷺ نے فرمایا: سب سے بہترین دوا جس سے تم علاج کرو، وہ حجامہ لگوانا ہے اور قسط البحری (سمندری جڑی بوٹی) سے علاج کرنا ہے۔

۴. عن جابر بن عبد الله أنه عاد المقنع، ثم قال: لا أبرح حتى تحتجم، فاني سمعت رسول الله ﷺ ان فيه شفاء. (رواه البخاري، الطب ۵۷۹۷).

حضرت جابرؓ نے حضرت مقنعؓ کی عیادت کی اور فرمایا کہ جب تک تم حجامہ نہ لگواؤ، میں واپس نہیں جاؤں گا۔ اس لئے کہ میں نے نبی اکرم ﷺ سے سنا ہے کہ حجامہ لگوانے میں شفاء ہے۔

۵. عن سمرۃ بن جندب، قال: دخل أعرابی من بنی فزارۃ علی رسول اللہ ﷺ واذا حجام یحجمہ لہ من قرون، فشرطہ بشفرۃ، فقال: ما هذا یارسول اللہ؟ قال: هذا الحجم، وهو خیر ماتداوی بہ الناس. (رواہ النسائی واحمد ۲۰۰۹۲ وقال محققہ: اسنادہ صحیح).

حضرت سمرۃ بن جندب فرماتے ہیں کہ حضور اکرم ﷺ کے پاس بنی فزارۃ قبیلہ کا ایک دیہاتی آیا۔ اس وقت آپ ﷺ کو ایک حجام حجامتہ کر رہا تھا، پس حجام نے بلیڈ سے کٹ لگایا تو دیہاتی نے (تجب سے) پوچھا۔ اے اللہ کے رسول! یہ آپ کیا کر رہے ہیں؟ آپ ﷺ نے ارشاد فرمایا: یہ حجامتہ ہے۔ یہ ان سب علاجوں سے بہتر ہے، جو لوگ اختیار کرتے ہیں۔

۶. عن مالک بن صعصعۃ قال: قال رسول اللہ ﷺ: مامرت لیلة اسری بی علی ملا من الملائکۃ الا امرونی بالحجامۃ. (رواہ الطبرانی فی الاوسط والکبیر وقال الہیثمی رجالہ رجال الصحیح).

حضرت مالک بن صعصعہ فرماتے ہیں کہ نبی اکرم ﷺ نے فرمایا کہ معراج کی رات میرا فرشتوں کی جس جماعت پر بھی گزر ہوا، انہوں نے مجھے حجامتہ سے علاج کرانے کو کہا۔

اور اسی مفہوم کی ایک حدیث امام ترمذی نے اپنی کتاب میں حضرت عبداللہ بن مسعودؓ سے نقل کی ہے، جس کے الفاظ یہ ہیں۔

۸. عن ابن مسعود قال، حدث رسول اللہ ﷺ عن لیلة اسری بہ ” انه لم یمر علی ملاء من الملائکۃ، الا امر وہ ان مر امتک بالحجامۃ“. (رواہ الترمذی، وقال حدیث حسن غریب، ۲۰۵۲).

حضرت عبداللہ بن مسعودؓ نے فرمایا کہ رسول اللہ ﷺ نے معراج کا واقعہ ذکر کرتے ہوئے فرمایا کہ (اس رات) فرشتوں کی جس جماعت پر بھی گزر ہوا، انہوں نے آپ ﷺ کو کہا کہ آپ اپنی امت کو حجامتہ سے علاج کا حکم فرمائیں۔

۸. عن ابن عباس قال: قال نبی اللہ ﷺ: نعم العبد الحجام، یدہب بالدم، ویخف الصلب، ویخلو عن البصر، وقال: ان رسول اللہ ﷺ حین عرج بہ: مامر علی ملاء من الملائکۃ الا قالوا: علیک بالحجامۃ. (رواہ الترمذی وقال حسن غریب ۲۰۵۳).

حضرت ابن عباس فرماتے ہیں کہ نبی پاک ﷺ نے ارشاد فرمایا کہ حجامتہ سے علاج کرنے والا کیا ہی اچھا آدمی ہے کہ (فاسد) خون نکال دیتا ہے اور پشت کو ہلکا کر دیتا ہے اور نظر کو تیز کرتا ہے، اور ابن عباس فرماتے ہیں کہ معراج کی رات نبی اکرم ﷺ کا گزر فرشتوں کی جس جماعت پر بھی ہوا انہوں نے آپ ﷺ سے کہا کہ آپ حجامتہ کو لازم پکڑیں۔

۹. عن ابی ہریرۃ عن النبی ﷺ قال: ان کان فی شتی مما تداوون بہ خیر، فالحجامۃ. (رواہ ابن ماجہ، واللفظ لہ ابوداؤد کلاهما فی الطب 3476 وقال محقق ابن ماجہ اسنادہ حسن).

حضرت ابو ہریرہؓ نے نبی اکرم ﷺ سے روایت کرتے ہیں کہ تم جن چیزوں سے علاج کرتے ہو ان میں سے کسی میں خیر اور بہتری ہے تو وہ

حجامت لگوانا ہے۔

۱۰ عن أبي كبشة الأنماري "أنه حدثه، أن النبي ﷺ كان يحتجم على هامته وبين كتفيه، ويقول: من أهرق منه هذه الدماء فلا يضره أن لا يداوى بشيءٍ لشيءٍ". (رواه ابن ماجه، واللفظ له و ابو داود كلاهما في الطب 3484، وقال محقق ابن ماجه اسناده حسن).

حضرت ابو كبشہ انماري فرماتے ہیں کہ حضور اکرم ﷺ سر مبارک پر اوردونوں کندھوں کے درمیان حجامت لگوایا کرتے تھے اور فرماتے: جس شخص نے (حجامت کے ذریعے) اپنا خون نکلوادیا تو اب اُسے کوئی خدشہ نہیں اس بات سے کہ وہ کسی بیماری کا کوئی علاج نہ کرائے۔

۱۱ عن عبد الرحمن بن أبي نعیم، قال: دخلت على أبي هريرة وهو يحتجم، فقال لي: يا أبا الحكم، احتجم، قال فقلت: ما احتجمت قط، قال: أخبرني أبو القاسم ﷺ أن الحجم افضل ما تداوى به الناس (رواه الحاكم، وقال صحيح على شرط الشيخين، ووافقه الذهبي).

عبدالرحمن فرماتے ہیں کہ میں ابو ہریرہ کے پاس آیا تو وہ حجامت لگوا رہے تھے، مجھے دیکھ کر فرمانے لگے کہ اے ابو احکم! (ان کنیت ہے): تم بھی حجامت لگوا لو۔ میں نے کہا کہ میں نے تو کبھی حجامت نہیں لگوایا۔ اس پر حضرت ابو ہریرہ نے فرمایا کہ مجھے حضور اقدس ﷺ نے یہ فرمایا ہے کہ لوگوں کے طریقہ علاج میں سے حجامت لگوانا بہترین طریقہ علاج ہے۔

۱۲ وعن أبي هريرة قال: قال رسول الله ﷺ: من احتجم لسبع عشرة من الشهر، كان له شفاء من كل داء. (رواه الحاكم وقال صحيح على شرط الشيخين ووافقه الذهبي).

حضرت ابو ہریرہ حضور اکرم ﷺ کا ارشاد نقل کرتے ہیں کہ جو چاند کی سترہ تاریخ کو حجامت لگوائے تو یہ حجامت لگوانا ہر بیماری کے لئے شفاء ہے۔

حجامت سے جاو کا علاج:

قال ابن القيم في زاد المعاد (۱۲۵/۳):

وقد ذكر أبو عبيد في كتاب "غريب الحديث" له بآسناده عن عبد الرحمن بن أبي ليلى:

أن النبي ﷺ احتجم على رأسه بقرن حين طب، قال أبو عبيد: معنى "طب" أي: سحر.

حضرت عبدالرحمن بن ابی لیلی سے روایت ہے کہ جب رسول اللہ ﷺ پر جادو کیا گیا تو آپ ﷺ نے اپنے سر پر حجامت لگوایا۔

ابن قیم جوزی اپنی کتاب "الطب النبوی" صفحہ نمبر ۱۳۶ میں لکھتے ہیں۔

وقد أشكل على هذا من قل علما، وقال: ماللحجامة والسحر؟ وما الرابطة بين هذا الداء وهذا الدواء؟ ولو

وجد هذا القائل بقراط أو ابن سينا أو غيرهما. قد نص على هذا العلاج. لتلقاه بالقبول والتسليم، وقال: قد

نص علیہ من لا یشک فی معرفتہ و فضلہ“۔

یعنی بعض کم علم لوگوں نے اس حدیث پر اشکال کیا ہے کہ کہاں حجامت اور کہاں جادو! اور کیا تعلق ہے اس بیماری اور اس دواء کے درمیان؟ اگر اعتراض کرنے والا بقراط، ابن سینا یا ابن حیسے دیگر حکیموں کو دیکھتا کہ وہ حجامت سے جادو کا علاج کہتے ہیں، تو وہ ضرور اس کو مان جاتا۔ ابن قیم فرماتے ہیں کہ حجامت کے ذریعہ جادو کا علاج ایسی ذات نے کیا ہے، جس کی پہچان اور فضیلت کے بارے میں ذرا بھی شک نہیں کیا جاتا (یعنی حجامت کے ذریعہ جادو کے علاج میں اعتراض کی کوئی گنجائش نہیں ہے)۔

### عورتوں کا حجامت لگانا اور لگوانا:

مردوں کی طرح عورتوں کا حجامت لگانا اور لگوانا جائز ہے۔ اور ضرورت کے تحت مرد، نامحرم عورت کو حجامت لگا سکتا ہے اور عورت، نامحرم مرد کو حجامت لگا سکتی ہے۔

عن جابر بن ام سلمة استأذنت رسول الله ﷺ في الحجامة، فأمر النبي ﷺ أبا طيبة أن يحجمها. قال حسبته أنه قال: كان أخاها من الرضاعة، أو غلاماً لم يحتمل. (صحيح: رواه أحمد: ۳/۳۵۰، وابن ماجه: ۳۴۸۰)۔

حضرت جابر سے روایت ہے کہ ام المؤمنین حضرت ام سلمہ نے رسول اللہ ﷺ سے حجامت (حجامت لگوانے) کی اجازت چاہی، تو آپ ﷺ نے ابوطیبہ کو حکم فرمایا کہ وہ حضرت ام سلمہ کو حجامت لگائے۔ (راوی کہتے ہیں کہ) میرا خیال ہے ابوطیبہ نے کہا کہ وہ ام المؤمنین حضرت ام سلمہ کے رضاعی بھائی ہیں، یا وہ نابالغ تھے۔

ضرورت کے تحت عورتوں کے لئے نامحرم مردوں کا علاج معالجہ کرنا اور اسی طرح مردوں کے لئے نامحرم عورتوں کا علاج معالجہ کرنا جائز ہے۔ بخاری کی درج ذیل روایت سے اس کے جواز کا ثبوت ملتا ہے۔

عن الربيع بنت معوذ بن عفراء قالت: كنا بغزو مع رسول الله ﷺ نسقي القوم ونخذ مهم ونرد القتلى والجر حتى الى المدينة.

حضرت ربیع بنت معوذ بن عفراء فرماتی ہیں کہ ہم (خواتین) ایک غزوہ میں رسول اللہ ﷺ کے ساتھ تھیں۔ صحابہ کرام کو پانی پلاتی تھیں اور ان کی خدمت کرتی تھیں اور شہداء اور زخمیوں کو واپس مدینہ لے آتی تھیں۔

حافظ ابن حجر نے فتح الباری جلد (۱۰) صفحہ ۱۱۱ (۱۱۱) میں فرمایا کہ مذکورہ حدیث ”وندأوی الی الجرحی ونرد القتلی“ (یعنی ہم زخمیوں کا علاج اور شہداء کو مدینہ لے آتی تھیں) کے الفاظ سے بھی وارد ہوئی ہے۔ اس حدیث سے عورتوں کے لئے مردوں کے علاج کا جواز ثابت ہوتا ہے تاہم مردوں کے لئے نامحرم عورتوں کا علاج معالجہ اس حدیث پر قیاس کرتے ہوئے ثابت کیا جائے گا۔

مسئلہ یہ ہے کہ ضرورت کے وقت نامحرم مرد یا عورت کا علاج معالجہ جائز ہے اور ضرورت کے وقت نامحرم مرد یا نامحرم عورت کا دیکھنا اور ہاتھ لگانا جائز ہے، شرعی عذر کے بغیر حرام ہے۔

حجامت کن تاریخوں میں لگانا چاہیے؟

قرنی مہینے کی ۱۷، ۱۹ اور ۲۱ تاریخوں میں حجامت لگانا چاہیے۔

عن ابن عباسؓ أنه قال: ان خیر ما تحتجمون فیہ یوم سبع عشرة ویوم تسع عشرة ویوم احدی وعشرین . (صحیح: رواہ الترمذی ، صحیح الجامع : ۲۰۶۶) .

حضرت عبداللہ بن عباسؓ روایت کرتے ہیں کہ رسول اللہ ﷺ نے فرمایا بہترین دن جن میں تم حجامت لگواتے ہو، وہ (قرنی مہینے کے) سترہویں، انیسویں اور اکیسویں کے دن ہیں۔

روزہ کی حالت میں حجامت لگوانا:

عن ابن عباسؓ قال: احتجم النبی ﷺ وهو صائم . (صحیح البخاری ، رقم : ۱۹۳۹) .

حضرت عبداللہ بن عباسؓ سے روایت ہے کہ انہوں نے فرمایا: رسول اللہ ﷺ نے حجامت لگوائی۔ جبکہ آپ ﷺ روزے سے تھے۔

حجامت لگانے پر اجرت لینا:

حجامت لگانے کے عوض اجرت لینا جائز ہے، جیسا کہ رسول اللہ ﷺ کے عمل سے واضح ہے۔

أخبرنا حمید الطویل عن أنسؓ أنه سئل عن أجر الحجام، فقال: احتجم رسول ﷺ ، حنجمه أبو طيبة ، وأعطاه صاعین من طعام وكلم موالیه ، فخففوا عنه وقال: ان أمثل ما تداویتم به الحجامۃ..... الخ . (رواہ البخاری ، رقم ۵۶۹۶) .

حضرت حمیدؓ روایت کرتے ہیں کہ حضرت انس بن مالکؓ سے حجامت لگانے والے کی کمائی سے متعلق پوچھا گیا، تو انہوں نے فرمایا: رسول اللہ ﷺ نے حجامت لگوائی اور حجامت ابو طیبہ نے لگایا۔ آپ ﷺ نے (معاوضہ کے طور پر) اُسے دو صاع (۱/۲ سیر) وزن کے

برابر اجناس دیئے اور آپ ﷺ نے ابو طیبہ کے آقا (مالک) سے ابو طیبہ کی آمدنی کا جو حصہ اُن کے آقا کے لئے تھا اس کے بارے میں گفتگو فرمائی تو انہوں نے ابو طیبہ کی آمدنی سے اپنے حصے میں کمی کر دی۔ آپ ﷺ نے فرمایا: بہترین علاج جسے تم استعمال کرتے ہو حجامت لگانا ہے۔

حجامت کے عام فوائد:

۱- خون صاف کرتا ہے اور حرام مغز (MEDULLA) کو فعال بناتا ہے۔

۲- شیریا نوں پر اچھا اثر ہوتا ہے۔

- ۳۔ پٹھوں کے اکڑاؤ کو ختم کرنے کے لئے مفید ہے۔
- ۴۔ دماغ اور پھیپھڑوں کے امراض اور انجانا کے لئے مفید ہے۔
- ۵۔ سردی، سر اور چہرے کے پھوڑوں، دردِ شقیقہ اور دانتوں کے درد کو آرام دیتا ہے۔
- ۶۔ آنکھوں کی بیماریوں اور (CONJUNCTIVITIS) میں مفید ہے۔
- ۷۔ رحم کی بیماریوں اور ماہواری کے بند ہو جانے کی تکالیف اور ترتیب سے آنے کے لئے مفید ہے۔
- ۸۔ گھٹیا اور عرق النساء نقرس کے دردوں میں مفید ہے۔
- ۹۔ فشارخون میں آرام پہنچاتا ہے۔
- ۱۰۔ کندھوں، سینہ اور پیٹھ کے درد میں مفید ہے۔
- ۱۱۔ کابلی سستی اور زیادہ نیند آنے کی بیماریوں میں مفید ہے۔
- ۱۲۔ ناسور (ULCERS) ذبل (BOIL) مہاسوں (PIMPLES) اور خار شمیم میں مفید ہے۔
- ۱۳۔ دل کے غلاف (PERICARDITIS) اور رومِ گردہ (NEPHRITIS) میں مفید ہے۔
- ۱۴۔ زہر خوردانی (FOOD POISONING) میں مفید ہے۔
- ۱۵۔ مواد بھرے زخموں کے لئے مفید ہے۔
- ۱۶۔ الرجبی میں مفید ہے۔
- ۱۷۔ جسم کے کسی حصہ میں درد ہو تو اس جگہ لگانے سے فائدہ ہوتا ہے۔
- ۱۸۔ صحت یاب لوگ بھی کرا سکتے ہیں، کیونکہ یہ سنت ہے اور اس میں بیماریوں سے روک ہے نیز اس سے طبیعت میں نشاط آجاتا ہے۔

ہمارے تجربہ میں جن امراض میں لوگوں کو شفاء حاصل ہوئی درج ذیل ہیں۔

جیسا کہ ہر علاج میں ایک معروف بات ہے کہ بعض مریضوں کو مکمل فائدہ ہوتا ہے اور بعضوں کو کم فائدہ ہوتا ہے اور بعضوں کو عارضی فائدہ ہوتا ہے۔ کیونکہ شفاء اللہ تعالیٰ کی طرف سے ہے۔

- |                            |                             |                 |                                      |
|----------------------------|-----------------------------|-----------------|--------------------------------------|
| ۱۔ خاص طور پر دردِ سر،     | ۲۔ ٹینشن کی وجہ سے دردِ سر، | ۳۔ ڈپریشن،      | ۴۔ شقیقہ۔ (MIGRAINE)،                |
| ۵۔ کندھوں کا درد،          | ۶۔ گردوں کا درد،            | ۷۔ بلڈ پریشر،   | ۸۔ سر میں چکر آنا۔                   |
| ۹۔ کان کے اندر آوازیں آنا، | ۱۰۔ کمر کا درد،             | ۱۱۔ عرق النساء، | ۱۲۔ ایڑی کا درد،                     |
| ۱۳۔ لاتوں کا درد،          | ۱۴۔ نفسیاتی مرض،            | ۱۵۔ سحر (جادو)، | ۱۶۔ برص کی بیماری میں افادہ ہوتا ہے۔ |

۱۷۔ گھٹنوں کا درد، ۱۸۔ الرجی، ۱۹۔ کسی بھی مقام پر درد ہو، وہاں جملہ لگایا جائے انتہائی مفید ہے۔

### حجامت لگانے کے لئے ضروری اشیاء:

- ۱۔ دستا نے (صرف ایک مرتبہ استعمال کریں)۔
- ۲۔ ٹشو پیپر۔
- ۳۔ نیابلیڈ صرف ایک بار استعمال کیا جائے۔
- ۴۔ گلاس، حجامت لگانے کے لئے۔

### حجامت لگانے کا طریقہ:

۱۔ ہاتھوں پر دستا نے چڑھائیں، درد کے مقام کی جلد کو اچھی طرح صاف کر لیں۔ بال ہوں تو انہیں سیفٹی ریزر سے صاف کر دیں ورنہ گلاس جلد پر نہیں چپکے گا۔

گلاس کے اندر چھوٹا سا ٹشو پیپر جلا کر ڈال دیں اور گلاس کو درد کی جگہ پر رکھ کر ہاتھ سے دبائے رکھیں۔ ٹشو پیپر کے جلنے سے گلاس کے اندر کی آکسیجن ختم ہو جائے گی، اندر خلا ہوگا اور باہر کی ہوا کے دباؤ کے باعث گلاس جلد پر چپک جائے گا، اندرونی دباؤ کے باعث مریض کی جلد ابھر کر گلاس کے اندر نصف کرہ کی شکل میں چلی جائے گی، جسم کا خون جلد کی سطح پر آ کر جمع ہو جائے گا۔

۲۔ گلاس کو ایسے ہی 5 منٹ چپکا رہنے دیں اور پھر انگلی کی مدد سے اسے الگ کر دیں۔

۳۔ جلد کے ابھرے ہوئے حصہ پر تھوڑے تھوڑے فاصلہ سے بلیڈ سے ہلکے ہلکے چیرے لگادیں، لیکن یہ چیرے نسلوں اور گول کے قریب نہ لگائیں۔

۴۔ جب بلیڈ کو اس کے غلاف سے نکالیں تو اس کی دھار کو ہاتھ نہ لگے اس معاملہ میں مکمل احتیاط کریں۔

۵۔ اب ایک مرتبہ پھر ٹشو پیپر مین آگ لگا کر گلاس کے اندر رکھ دیں، تاکہ آکسیجن کے جلنے سے اس کے اندر خلا پیدا ہو جائے، گلاس کو اسی جگہ پر جہاں درد ہو دوبارہ چپکا دیں، خلا کے دباؤ کے باعث چیرہ کے اندر سے خون رس رس کر گا میں جمع ہونے لگے گا، گلاس کو اسی حالت میں پانچ منٹ تک رہنے دیں، یہاں تک کہ اس کے اندر خون جمع ہو کر جمنے لگے پھر گلاس کو نکال دیں۔

۶۔ بہتر یہ ہے کہ حجامت انہی دنوں میں لگایا جائے، جو اللہ کے رسول ﷺ نے بتلائے ہیں، یعنی چاند کی ۱۷، ۱۹ اور ۲۱ تاریخ کو، تاہم ضرورت کے تحت کسی دن بھی لگایا جاسکتا ہے۔

۷۔ حجامت صبح سویرے لگانا بہتر ہے، تاہم ضروری ہے کہ انسان خالی پیٹ ہو۔

کھانے کے 4 گھنٹے بعد اور مشروبات پینے کے ۱/۲ گھنٹے بعد انسان کا معدہ خالی ہو جاتا ہے لہذا اگر اس کا اہتمام کر لیا جائے تو مضانقہ نہیں۔

۸۔ حجامت کا عمل مکمل ہو جانے کے بعد دستا نے، ریزر بلیڈ اور گلاس کو احتیاط کے ساتھ ضائع کر دیں اور انہیں دوبارہ استعمال نہ کریں، اور

بہتر یہ ہے کہ انہیں زمیں میں نیچے دبا دیں جیسا کہ آپ ﷺ نے حکم فرمایا۔

۹۔ حجامتہ لگنے کے بعد غسل کر لیں، یہ مستحب ہے اور ایک گھنٹہ تک کچھ نہ کھائیں۔

۱۰۔ چونکہ رسول اللہ ﷺ نے فرمایا ہے کہ اپنے مریضوں کا علاج صدقہ سے کرو، اس لئے ہم اپنے مریضوں کو تلقین کرتے ہیں کہ کچھ صدقہ کر دیں، اور شکرانے اور شفاء کی نیت سے دو رکعت نفل پڑھ لیں کہ اللہ تعالیٰ نے ہمیں سنت پر عمل کرنے کی توفیق نصیب فرمائی۔

تنبیہ:

اس کا اہتمام کیا جائے کہ گلاس جو استعمال کیا گیا ہے کسی دوسرے فرد پر نہ استعمال کیا جائے کیونکہ ایسا کرنے سے ہیپائٹیس B اور C اور ایڈز کے لگنے کا خطرہ ہے۔ حجامتہ لگانے کے لئے کئی قسم کے آلات مارکیٹ میں دستیاب ہیں، اگر ان کو استعمال کریں تو ان کے گلاس کو صرف ایک مرتبہ استعمال کریں۔

حجامتہ کے لئے احتیاطی تدابیر:

- ۱۔ کمزور اور بہت زیادہ دہلے افراد حجامتہ نہ لگوائیں۔
- ۲۔ معمر افراد جو کہ بہت کمزور ہیں اس وقت تک حجامتہ نہ لگوائیں، جب تک اشد ضرورت نہ ہو۔
- ۳۔ پانی کی کمی کا شکار (DEHYDRATION) بچوں کو حجامتہ نہ لگوائیں۔
- ۴۔ جگر کے شدید امراض میں مبتلا اشخاص حجامتہ نہ لگوائیں۔
- ۵۔ اسقاط کی مریضہ حجامتہ نہ لگوائیں۔
- ۶۔ غسل کے فوری بعد حجامتہ نہ لگوائیں۔
- ۷۔ قے ہو جانے کے فوری بعد حجامتہ نہ لگوائیں۔
- ۸۔ گردہ کی صفائی کروانے والے مریض حجامتہ نہ لگوائیں۔
- ۹۔ دل کا (VALVE) تبدیل کروانے والے حضرات حجامتہ نہ لگوائیں، البتہ کسی ماہر کی نگرانی میں ایسا کر سکتے ہیں۔
- ۱۰۔ حجامتہ لگوانے کے فوری بعد (ایک گھنٹہ تک) کچھ کھانے سے احتراز کریں۔
- ۱۱۔ گھٹنے پر سوجن ہونے کی صورت میں حجامتہ اس کے اوپر نہیں بلکہ ہٹا کر لگانا چاہیے۔
- ۱۲۔ پیر کی رگیں سوجی ہوں تو حجامتہ اس حصہ سے دور لگائیں اور بہت زیادہ احتیاط کریں۔
- ۱۳۔ (HEMOPHILIA) اور خون کی بیماریوں میں جن میں خون رکتا نہیں حجامتہ نہیں لگانا چاہیے۔ (اس فن کے ماہرین اس کا علاج کر سکتے ہیں)۔



- ۱۴۔ کم فشار خون (LOW BLOOD PRESSURE) کے مریضوں کی صورت میں کمر کے قریب کی ریڑھ کی ہڈیوں کے قریب حجامت نہیں لگانا چاہیے۔ حجامت وقفہ وقفہ سے لگانا چاہیے، ایسے مریض کو ایک ہی وقت میں ایک یا دو سے زیادہ حجامت نہیں لگانا چاہیے۔
- ۱۵۔ خون کی کمی کے مریضوں کو ایک کے بعد دوسرا حجامت لگاتے وقت ان کی جسمانی کیفیت اور قوت برداشت کو مد نظر رکھنا چاہیے۔ بے ہوشی کی حالت میں حجامت کے تمام آلات ہٹالیں اور مریض کو بیٹھا مشروب پلائیں۔
- ۱۶۔ کسی نئے مریض کو حجامت لگانے سے پہلے اسے نفسیاتی طور پر تیار کر لینا چاہیے ایسا کرنے کے لئے بہترین طریقہ یہ ہے کہ اسے کسی دوسرے مریض کو حجامت لگتے دکھائیں اور حجامت کے فوائد پر روشنی ڈالیں۔
- ۱۷۔ حاملہ عورت کو ابتدائی تین مہینوں میں حجامت نہیں لگانا چاہیے۔
- ۱۸۔ حجامت لگانے سے قبل مریض سے اس کی مندرجہ ذیل بیماریوں کے بارے میں تحقیق ضرور کر لیں۔ ذیابیطس، دل کے امراض، جگر کے امراض، سرطان، رباط کی ٹوٹ پھوٹ (LIGAMENT RUPTURE) اور گھٹنوں کا درد۔
- ۱۹۔ عورت کے لئے حجامت لگانے والا اس کا محرم ہو یا پھر کوئی اور عورت حجامت لگائے۔ بصورت مجبوری غیر محرم مرد بھی لگا سکتا ہے۔
- ۲۰۔ خون کا عطیہ دینے والے کو فوراً حجامت نہیں لگانا چاہیے، بلکہ دو تین دن کے بعد لگائیں۔
- ۲۱۔ نشہ آور ادویات کھانے والے کو حجامت نہیں لگانا چاہیے، جب تک کہ وہ ان کا استعمال ترک نہ کر دے۔ اسی طرح خوف زدہ شخص کو بھی حجامت نہ لگائیں، جب تک کہ وہ پرسکون نہ ہو جائے۔
- ۲۲۔ اگر کسی مریض نے دل میں (PACE MAKER) لگوا رکھا ہو، تو اس کے دل پر حجامت نہ لگائیں۔
- ۲۳۔ خون کو پتلا کرنے والی ادویات (ASPRIN CLOPIDOGRET WARFARIN) استعمال کرنے والے مریض حجامت نہ لگوائیں جب تک ان ادویات کو چھوڑ نہ دیں اور خون اپنی اصل حالت میں نہ آجائے۔
- ۲۴۔ (DIABETES) کے مریض کو جب حجامت لگانا ہو تو اس صبح اس کی شکر (شوگر) ٹیسٹ کر لیں، شوگر تقریباً 100mg% ہونی چاہیے اور چیرے بالکل ہلکے لگائیں۔

نوٹ :-

(DRY CUPPING) (خشک حجامت) وہ ہے جن کے اندر چیرہ نہیں لگایا جاتا ہے۔

ہمارا تجربہ یہ ہے کہ یہ زیادہ مفید نہیں ہے، کیونکہ آپ ﷺ نے فرمایا جس کا مفہوم یہ ہے کہ شفاء، کاٹنے والے بلیڈ کی دھار میں ہے۔